



ສາທາລະນະລັດ ປະຊາທິປະໄຕ ປະຊາຊົນລາວ  
ສັນຕິພາບ ເອກະລາດ ປະຊາທິປະໄຕ ເອກະພາບ ວັດທະນະຖາວອນ

ລັດຖະບານ

ເລກທີ **07** /ລບ

ນະຄອນຫຼວງວຽງຈັນ, ວັນທີ

**12 / 01 / 26**

**ດໍາລັດ**

**ວ່າດ້ວຍການສະກັດກັ້ນ ແລະ ແກ້ໄຂ ວິກິດການຂອງລະບົບການເງິນ**

- ອີງຕາມ ກົດໝາຍວ່າດ້ວຍລັດຖະບານ ສະບັບເລກທີ 03/ສພຊ, ລົງວັນທີ 16 ພະຈິກ 2021;
- ອີງຕາມ ກົດໝາຍວ່າດ້ວຍທະນາຄານທຸລະກິດ ສະບັບເລກທີ 39/ສພຊ, ລົງວັນທີ 17 ກໍລະກົດ 2023;
- ອີງຕາມ ກົດໝາຍວ່າດ້ວຍຫຼັກຊັບ ສະບັບເລກທີ 79/ສພຊ, ລົງວັນທີ 03 ທັນວາ 2019;
- ອີງຕາມ ກົດໝາຍວ່າດ້ວຍການປະກັນໄພ ສະບັບເລກທີ 78/ສພຊ, ລົງວັນທີ 29 ພະຈິກ 2019;
- ອີງຕາມ ໜັງສືສະເໜີຂອງທະນາຄານແຫ່ງ ສປປ ລາວ ສະບັບເລກທີ 07/ທຫລ, ລົງວັນທີ 12 ມັງກອນ 2026.

**ລັດຖະບານ ອອກດໍາລັດ:**

**ໝວດທີ 1**

**ບົດບັນຍັດທົ່ວໄປ**

**ມາດຕາ 1 ຈຸດປະສົງ**

ດໍາລັດສະບັບນີ້ ກໍານົດ ຫຼັກການ, ລະບຽບການ ແລະ ມາດຕະການ ກ່ຽວກັບການຄຸ້ມຄອງ ແລະ ຕິດຕາມ ກວດກາ ວຽກງານສະກັດກັ້ນ ແລະ ແກ້ໄຂ ວິກິດການຂອງລະບົບການເງິນ ເພື່ອເຮັດໃຫ້ວຽກງານ ດັ່ງກ່າວ ມີປະສິດທິພາບ ແລະ ປະສິດທິຜົນ ແນໃສ່ສ້າງຄວາມເຂັ້ມແຂງໃຫ້ລະບົບຕາໜ່າງຄວາມປອດໄພດ້ານ ການເງິນ ແລະ ຮັກສາສະຖຽນລະພາບດ້ານການເງິນ, ຮັບປະກັນຄວາມໝັ້ນຄົງຂອງລະບົບການເງິນ ປະກອບສ່ວນເຂົ້າໃນການພັດທະນາເສດຖະກິດ-ສັງຄົມ ຂອງຊາດ.

**ມາດຕາ 2 ການສະກັດກັ້ນ ແລະ ແກ້ໄຂ ວິກິດການຂອງລະບົບການເງິນ**

ການສະກັດກັ້ນວິກິດການຂອງລະບົບການເງິນ ແມ່ນ ຂະບວນການ ເຝົ້າລະວັງ, ແລກປ່ຽນຂໍ້ມູນ ຂ່າວສານ ແລະ ນໍາໃຊ້ມາດຕະການແຕ່ຫົວທີ ເພື່ອປ້ອງກັນການເກີດວິກິດການຂອງລະບົບການເງິນ.

ການແກ້ໄຂວິກິດການຂອງລະບົບການເງິນ ແມ່ນ ຂະບວນການນໍາໃຊ້ ມາດຕະການ ຄວບຄຸມ ແລະ ແກ້ໄຂ ວິກິດການຂອງລະບົບການເງິນ ເພື່ອເຮັດໃຫ້ລະບົບການເງິນກັບຄືນສູ່ສະພາວະປົກກະຕິ.

**ມາດຕາ 3 ການອະທິບາຍຄຳສັບ**

ຄຳສັບທີ່ນຳໃຊ້ໃນດຳລັດສະບັບນີ້ ມີຄວາມໝາຍ ດັ່ງນີ້:

1. **ລະບົບການເງິນ** ໝາຍເຖິງ ບັນດາໂຄງລ່າງພື້ນຖານດ້ານການເງິນ, ເງິນຕາ ທີ່ພົວພັນກັນ ເພື່ອອຳນວຍຄວາມສະດວກ ໃນການລະດົມທຶນ ຈາກສາທາລະນະ ແລະ/ຫຼື ຈັດສັນທຶນດັ່ງກ່າວ ເພື່ອສະໜັບສະໜູນກິດຈະກຳທາງເສດຖະກິດ-ສັງຄົມ ຊຶ່ງເຄື່ອນໄຫວໂດຍຫົວໜ່ວຍໃນລະບົບການເງິນ;
2. **ຫົວໜ່ວຍໃນລະບົບການເງິນ** ໝາຍເຖິງ ທະນາຄານ, ສະຖາບັນການເງິນທີ່ບໍ່ແມ່ນທະນາຄານ, ບໍລິສັດປະກັນໄພ, ບໍລິສັດຫຼັກຊັບ, ບໍລິສັດບໍລິຫານກອງທຶນເພື່ອການລົງທຶນ, ຕະຫຼາດຫຼັກຊັບ ແລະ ຫົວໜ່ວຍອື່ນ ທີ່ເຄື່ອນໄຫວກ່ຽວກັບລະບົບການເງິນ ແລະ ໂຄງລ່າງພື້ນຖານດ້ານການເງິນ, ເງິນຕາ ຕາມການກຳນົດຂອງຄະນະກຳມະການສະຖຽນລະພາບຂອງລະບົບການເງິນ;
3. **ລະບົບຕາໜ່າງຄວາມປອດໄພດ້ານການເງິນ (Financial Safety Net System)** ໝາຍເຖິງ ລະບົບການຮັກສາຄວາມໝັ້ນຄົງຂອງລະບົບການເງິນ ຊຶ່ງປະກອບດ້ວຍ ຂະແໜງການຄຸ້ມຄອງ, ສຳນັກງານປົກປ້ອງເງິນຝາກ, ນິຕິກຳ ແລະ ຂະບວນການຈັດຕັ້ງປະຕິບັດ ເພື່ອຊ່ວຍສ້າງຄວາມເຂັ້ມແຂງ ແລະ ຫຼຸດຜ່ອນຜົນກະທົບ ຈາກວິກິດການຂອງລະບົບການເງິນ;
4. **ຂະແໜງການຄຸ້ມຄອງ** ໝາຍເຖິງ ທະນາຄານແຫ່ງ ສປປ ລາວ, ກະຊວງການເງິນ, ຄະນະກຳມະການຄຸ້ມຄອງຫຼັກຊັບ ແລະ ຫົວໜ່ວຍອື່ນ ທີ່ຮັບຜິດຊອບຄຸ້ມຄອງ ແລະ ຕິດຕາມ ກວດກາ ຫົວໜ່ວຍໃນລະບົບການເງິນ ຕາມກົດໝາຍ ແລະ ລະບຽບການ ທີ່ກ່ຽວຂ້ອງ.

**ມາດຕາ 4 ຫຼັກການກ່ຽວກັບການສະກັດກັ້ນ ແລະ ແກ້ໄຂ ວິກິດການຂອງລະບົບການເງິນ**

ວຽກງານສະກັດກັ້ນ ແລະ ແກ້ໄຂ ວິກິດການຂອງລະບົບການເງິນ ໃຫ້ປະຕິບັດຕາມຫຼັກການ ດັ່ງນີ້:

1. ສອດຄ່ອງກັບ ກົດໝາຍ, ແຜນຍຸດທະສາດ ແລະ ແຜນພັດທະນາເສດຖະກິດ-ສັງຄົມ ແຫ່ງຊາດ;
2. ຮັບປະກັນຄວາມໝັ້ນຄົງຂອງລະບົບການເງິນ;
3. ຮັບປະກັນການຈັດຕັ້ງປະຕິບັດຢ່າງ ພາວະວິໄສ, ເປັນທຳ ແລະ ທັນເວລາ;
4. ຮັບປະກັນການ ປະສານສົມທົບ ແລະ ແລກປ່ຽນ ຂໍ້ມູນ ຂ່າວສານ ໃຫ້ທັນສະພາບການ;
5. ປົກປ້ອງສິດ ແລະ ຜົນປະໂຫຍດອັນຊອບທຳ ຂອງ ຜູ້ຝາກເງິນ, ຜູ້ຊື້ປະກັນໄພ ແລະ ຜູ້ລົງທຶນ.

**ມາດຕາ 5 ຂອບເຂດການນຳໃຊ້**

ດຳລັດສະບັບນີ້ ນຳໃຊ້ສຳລັບ ບຸກຄົນ, ນິຕິບຸກຄົນ ແລະ ການຈັດຕັ້ງ ທັງພາຍໃນ ແລະ ຕ່າງປະເທດ ທີ່ເຄື່ອນໄຫວ ແລະ ພົວພັນ ກັບວຽກງານສະກັດກັ້ນ ແລະ ແກ້ໄຂ ວິກິດການຂອງລະບົບການເງິນ ຢູ່ ສປປ ລາວ.

**ມາດຕາ 6 ການຮ່ວມມືສາກົນ**

ລັດ ສົ່ງເສີມການພົວພັນຮ່ວມມືກັບສາກົນ ກ່ຽວກັບວຽກງານສະກັດກັ້ນ ແລະ ແກ້ໄຂ ວິກິດການຂອງລະບົບການເງິນ ດ້ວຍການແລກປ່ຽນ ບົດຮຽນ, ຂໍ້ມູນ ຂ່າວສານ, ວິທະຍາສາດ, ເຕັກໂນໂລຊີ, ການພັດທະນາຊັບພະຍາກອນມະນຸດ ເພື່ອພັດທະນາວຽກງານດັ່ງກ່າວ, ປະຕິບັດສົນທິສັນຍາ ທີ່ ສປປ ລາວ ເປັນພາຄີ ແລະ ສັນຍາສາກົນທີ່ກ່ຽວຂ້ອງ.

## ໝວດທີ 2 ການສະກັດກັ້ນວິກິດການຂອງລະບົບການເງິນ

### ມາດຕາ 7 ຂະບວນການສະກັດກັ້ນວິກິດການຂອງລະບົບການເງິນ

ການສະກັດກັ້ນວິກິດການຂອງລະບົບການເງິນ ໃຫ້ປະຕິບັດຕາມຂະບວນການ ດັ່ງນີ້:

1. ການເຝົ້າລະວັງ;
2. ການແລກປ່ຽນ ຂໍ້ມູນ ຂ່າວສານ;
3. ການນຳໃຊ້ມາດຕະການແຕ່ຫົວທີ.

### ມາດຕາ 8 ການເຝົ້າລະວັງ

ຫົວໜ່ວຍໃນລະບົບການເງິນ ຕ້ອງເຝົ້າລະວັງໃນການເຄື່ອນໄຫວ ຫຼື ດຳເນີນທຸລະກິດຂອງຕົນ ຢ່າງເປັນປະຈຳ ໂດຍມີການບໍລິຫານຄວາມສ່ຽງ ດ້ວຍການ ກຳນົດ, ວັດແທກ, ປະເມີນ, ຕິດຕາມ, ລາຍງານ ແລະ ຄວບຄຸມ ຫຼື ຫຼຸດຜ່ອນຄວາມສ່ຽງ ໂດຍສອດຄ່ອງກັບກົດໝາຍ ແລະ ລະບຽບການ ທີ່ກ່ຽວຂ້ອງ.

ຂະແໜງການຄຸ້ມຄອງ ຕ້ອງເຝົ້າລະວັງ ດ້ວຍການ ຕິດຕາມ ກວດກາ ການເຄື່ອນໄຫວ ຫຼື ດຳເນີນທຸລະກິດຂອງຫົວໜ່ວຍໃນລະບົບການເງິນ ຕາມກົດໝາຍ ແລະ ລະບຽບການ ທີ່ກ່ຽວຂ້ອງ ພ້ອມທັງປະເມີນຄວາມສ່ຽງໃນການເຄື່ອນໄຫວ ຫຼື ດຳເນີນທຸລະກິດ ຂອງຫົວໜ່ວຍທີ່ຢູ່ພາຍໃຕ້ການຄຸ້ມຄອງຂອງຕົນ ຢ່າງເປັນປົກກະຕິ ແລະ ຕໍ່ເນື່ອງ.

### ມາດຕາ 9 ການແລກປ່ຽນ ຂໍ້ມູນ ຂ່າວສານ

ຂະແໜງການຄຸ້ມຄອງ ຕ້ອງສ້າງກົນໄກ ການແລກປ່ຽນ ຂໍ້ມູນ ຂ່າວສານ ລະຫວ່າງກັນ ເພື່ອຮັບປະກັນໃຫ້ການວິເຄາະ ແລະ ນຳໃຊ້ ຂໍ້ມູນ ຂ່າວສານ ກ່ຽວກັບຖານະການເງິນຂອງຫົວໜ່ວຍໃນລະບົບການເງິນ ເຂົ້າໃນການຄຸ້ມຄອງວຽກງານຂອງແຕ່ລະຂະແໜງການ ໃຫ້ຄົບຖ້ວນ, ຖືກຕ້ອງ, ຊັດເຈນ ແລະ ຫັນສະພາບການ. ຂໍ້ມູນ ຂ່າວສານ ທີ່ໄດ້ຮັບ ຫຼື ແລກປ່ຽນກັນນັ້ນ ຕ້ອງຖືກຮັກສາເປັນຄວາມລັບ, ຍົກເວັ້ນກໍລະນີທີ່ຕ້ອງເປີດເຜີຍຕາມກົດໝາຍທີ່ກ່ຽວຂ້ອງ.

### ມາດຕາ 10 ການນຳໃຊ້ມາດຕະການແຕ່ຫົວທີ

ພາຍຫຼັງການເຝົ້າລະວັງ ແລະ ການແລກປ່ຽນ ຂໍ້ມູນ ຂ່າວສານ ຫາກເຫັນວ່າ ຫົວໜ່ວຍໃນລະບົບການເງິນ ມີຄວາມສ່ຽງທີ່ຈະຕົກຢູ່ໃນສະພາວະວິກິດ ໃຫ້ຂະແໜງການຄຸ້ມຄອງ ນຳໃຊ້ມາດຕະການແຕ່ຫົວທີ ດ້ວຍການປົກສາຫາລືຮ່ວມກັບຫົວໜ່ວຍ ທີ່ຢູ່ພາຍໃຕ້ການຄຸ້ມຄອງຂອງຕົນ ຫຼື ແຈ້ງໃຫ້ຫົວໜ່ວຍດັ່ງກ່າວ ສ້າງແຜນການ ແລະ ດຳເນີນການແກ້ໄຂແຕ່ຫົວທີ.

ການນຳໃຊ້ມາດຕະການແຕ່ຫົວທີ ສາມາດດຳເນີນດ້ວຍວິທີການໃດໜຶ່ງ ດັ່ງນີ້:

1. ປັບປຸງໂຄງສ້າງໜີ້ກັບເຈົ້າໜີ້;
2. ແກ້ໄຂສະພາບຄ່ອງ ແລະ ບໍລິຫານຊັບສິນ ໃຫ້ເໝາະສົມກັບສະພາບແຫຼ່ງທຶນ;
3. ເພີ່ມທຶນຈົດທະບຽນ ພາຍໃນໄລຍະເວລາທີ່ກຳນົດ;
4. ຫຼຸດລາຍຈ່າຍໃນການດຳເນີນງານ ລວມທັງລາຍຈ່າຍດ້ານບໍລິຫານ;
5. ຫຼຸດຜ່ອນຄວາມສ່ຽງທີ່ເກີດຈາກທຸລະກຳ, ຜະລິດຕະພັນ ແລະ ການຄຸ້ມຄອງບໍລິຫານ;
6. ປັບປຸງ ໂຄງສ້າງການຖືຮຸ້ນ ຫຼື ຮູບແບບບໍລິສັດ, ຍຸດທະສາດການດຳເນີນທຸລະກິດ, ໂຄງສ້າງ

ການຈັດຕັ້ງ ແລະ ລະບົບການບໍລິຫານຄວາມສ່ຽງ;

7. ວິທີການອື່ນ ຕາມກົດໝາຍ ແລະ ລະບຽບການ ທີ່ກ່ຽວຂ້ອງ.

ໃນໄລຍະການນຳໃຊ້ມາດຕະການແຕ່ຫົວທີ ຂະແໜງການຄຸ້ມຄອງ ຕ້ອງລາຍງານສະພາບການ ແລະ ຜົນການນຳໃຊ້ມາດຕະການດັ່ງກ່າວ ໃຫ້ຄະນະກຳມະການສະຖຽນລະພາບຂອງລະບົບການເງິນ ຢ່າງເປັນປະຈຳ ຈົນກວ່າຫົວໜ່ວຍໃນລະບົບການເງິນ ຈະກັບຄືນສູ່ສະພາບປົກກະຕິ.

### ໝວດທີ 3

#### ການກຳນົດວິກິດການຂອງລະບົບການເງິນ

##### ມາດຕາ 11 ວິກິດການຂອງລະບົບການເງິນ

ວິກິດການຂອງລະບົບການເງິນ ແມ່ນ ສະຖານະການທີ່ລະບົບການເງິນ ບໍ່ສາມາດດຳເນີນການ ຫຼື ປະຕິບັດພາລະບົດບາດຂອງຕົນ ຫຼື ສະຖານະການທີ່ບົ່ງບອກເຖິງບັນຫາ ຫຼື ການຂາດສະພາບຄ່ອງທີ່ຮຸນແຮງ ຊຶ່ງສົ່ງຜົນກະທົບຕໍ່ລະບົບການເງິນ ເປັນຕົ້ນ ການແຫ່ງຖອນເງິນອອກຈາກລະບົບທະນາຄານ (Bank Runs), ອັດຕາສ່ວນໜີ້ຕ້ອງຮັບທວງຍາກເພີ່ມຂຶ້ນ, ການສູນເສຍຄວາມເຊື່ອໝັ້ນໃນວົງກວ້າງ ຫຼື ມີການລົ້ມລະລາຍ ເປັນວົງກວ້າງ.

##### ມາດຕາ 12 ການກຳນົດວິກິດການຂອງລະບົບການເງິນ

ຄະນະກຳມະການສະຖຽນລະພາບຂອງລະບົບການເງິນ ເປັນຜູ້ກຳນົດສະຖານະພາບຂອງລະບົບການເງິນ ທີ່ຢູ່ໃນສະພາວະວິກິດ ໃນກໍລະນີໃດໜຶ່ງ ດັ່ງນີ້:

1. ບັນຫາທີ່ສະເໜີນັ້ນ ບໍ່ສົ່ງຜົນກະທົບຕໍ່ລະບົບການເງິນ ໃຫ້ຂະແໜງການຄຸ້ມຄອງ ດຳເນີນການແກ້ໄຂບັນຫາຂອງລະບົບການເງິນໃນຂະແໜງການຂອງຕົນ;
2. ບັນຫາທີ່ສະເໜີນັ້ນ ສົ່ງຜົນກະທົບຕໍ່ລະບົບການເງິນ ໃຫ້ສະເໜີນາຍົກລັດຖະມົນຕີ ພິຈາລະນາຮັບຮອງ.

##### ມາດຕາ 13 ການຮັບຮອງວິກິດການຂອງລະບົບການເງິນ

ນາຍົກລັດຖະມົນຕີ ພິຈາລະນາຮັບຮອງວິກິດການຂອງລະບົບການເງິນ ຕາມການສະເໜີຂອງຄະນະກຳມະການສະຖຽນລະພາບຂອງລະບົບການເງິນ.

### ໝວດທີ 4

#### ການແກ້ໄຂວິກິດການຂອງລະບົບການເງິນ

##### ມາດຕາ 14 ຂະບວນການແກ້ໄຂວິກິດການຂອງລະບົບການເງິນ

ການແກ້ໄຂວິກິດການຂອງລະບົບການເງິນ ໃຫ້ປະຕິບັດຕາມຂະບວນການ ດັ່ງນີ້:

1. ການຄວບຄຸມວິກິດການຂອງລະບົບການເງິນ;
2. ການແກ້ໄຂວິກິດການຂອງລະບົບການເງິນ;
3. ການຮັບຮອງເອົາສະພາວະປົກກະຕິຂອງລະບົບການເງິນ.

**ມາດຕາ 15 ການຄວບຄຸມວິກິດການຂອງລະບົບການເງິນ**

ຂະແໜງການຄຸ້ມຄອງ ດຳເນີນການຄວບຄຸມຫົວໜ່ວຍໃນລະບົບການເງິນ ທີ່ຢູ່ພາຍໃຕ້ການຄຸ້ມຄອງຂອງຕົນ ດ້ວຍການ ກວດກາ, ຮວບຮວມ, ຂຶ້ນບັນຊີຊັບສິນ, ໜີ້ສິນ ແລະ ຄວບຄຸມກິດຈະການ ຫົວໜ່ວຍ ດັ່ງກ່າວ ຫຼື ນຳໃຊ້ມາດຕະການອື່ນ ຕາມກົດໝາຍ ແລະ ລະບຽບການ ທີ່ກ່ຽວຂ້ອງ.

**ມາດຕາ 16 ການແກ້ໄຂວິກິດການຂອງລະບົບການເງິນ**

ຂະແໜງການຄຸ້ມຄອງ ດຳເນີນການແກ້ໄຂ ຫົວໜ່ວຍໃນລະບົບການເງິນ ທີ່ຕົນຄວບຄຸມຕາມທີ່ໄດ້ກຳນົດໄວ້ໃນມາດຕາ 15 ຂອງດຳລັດສະບັບນີ້ ດ້ວຍການນຳໃຊ້ມາດຕະການ ເປັນຕົ້ນ ການຟື້ນຟູ, ການຊື້ ຫຼື ການຂາຍຊັບສິນ, ການປັບຫຼຸດມູນຄ່າໜີ້, ການຢຸດການເຄື່ອນໄຫວທຸລະກຳໃດໜຶ່ງ, ການຖອນການລົງທຶນ, ການຂາຍກິດຈະການ ຫຼື ດຳເນີນການແກ້ໄຂ ຕາມກົດໝາຍ ແລະ ລະບຽບການ ທີ່ກ່ຽວຂ້ອງ.

ໃນໄລຍະດຳເນີນການແກ້ໄຂວິກິດການຂອງລະບົບການເງິນ ຂະແໜງການຄຸ້ມຄອງ ຕ້ອງມີການຕິດຕາມ ກວດກາ ແລະ ປະເມີນຜົນການຈັດຕັ້ງປະຕິບັດ, ປະສານສົມທົບ, ປຶກສາຫາລື ແລະ ແລກປ່ຽນ ຂໍ້ມູນ ຂ່າວສານ ກັບຂະແໜງການຄຸ້ມຄອງອື່ນທີ່ກ່ຽວຂ້ອງ ລວມທັງລາຍງານຜົນການແກ້ໄຂຂອງຕົນ ໃຫ້ຄະນະກຳມະການສະຖຽນລະພາບຂອງລະບົບການເງິນ ຢ່າງເປັນປະຈຳ.

ສຳລັບງົບປະມານໃນການແກ້ໄຂວິກິດການຂອງລະບົບການເງິນ ໄດ້ກຳນົດໄວ້ໃນລະບຽບການຕ່າງຫາກ.

**ມາດຕາ 17 ການຮັບຮອງສະພາວະປົກກະຕິຂອງລະບົບການເງິນ**

ຄະນະກຳມະການສະຖຽນລະພາບຂອງລະບົບການເງິນ ເຫັນວ່າ ລະບົບການເງິນກັບຄືນສູ່ສະພາວະປົກກະຕິ ໃຫ້ສະເໜີນາຍົກລັດຖະມົນຕີ ພິຈາລະນາຮັບຮອງ.

**ໝວດທີ 5**

**ຄະນະກຳມະການສະຖຽນລະພາບຂອງລະບົບການເງິນ**

**ມາດຕາ 18 ຄະນະກຳມະການສະຖຽນລະພາບຂອງລະບົບການເງິນ**

ຄະນະກຳມະການສະຖຽນລະພາບຂອງລະບົບການເງິນ ຂຽນຫຍໍ້ວ່າ “ຄສງ” ແມ່ນການຈັດຕັ້ງໜຶ່ງທີ່ບໍ່ປະຈຳການ ຊຶ່ງໄດ້ຮັບການແຕ່ງຕັ້ງ ໂດຍນາຍົກລັດຖະມົນຕີ ຕາມການສະເໜີຂອງຜູ້ວ່າການທະນາຄານແຫ່ງ ສປປ ລາວ ມີພາລະບົດບາດເປັນເສນາທິການໃຫ້ລັດຖະບານ ໃນການໃຫ້ຄຳແນະນຳ ແລະ ປະສານສົມທົບ ກັບຂະແໜງການຄຸ້ມຄອງ ກ່ຽວກັບວຽກງານສະກັດກັ້ນ ແລະ ແກ້ໄຂ ວິກິດການຂອງລະບົບການເງິນ ໂດຍມີກອງເລຂາຊ່ວຍວຽກທີ່ມີຫ້ອງການປະຈຳການຢູ່ທະນາຄານແຫ່ງ ສປປ ລາວ.

ຄະນະກຳມະການສະຖຽນລະພາບຂອງລະບົບການເງິນ ປະກອບດ້ວຍ:

1. ຮອງນາຍົກລັດຖະມົນຕີ ຜູ້ຊີ້ນຳວຽກງານເສດຖະກິດ ເປັນປະທານ;
2. ຜູ້ວ່າການທະນາຄານແຫ່ງ ສປປ ລາວ ເປັນຮອງປະທານ;
3. ລັດຖະມົນຕີກະຊວງການເງິນ ເປັນຮອງປະທານ;
4. ຜູ້ຕາງໜ້າຈາກຄະນະກຳມະການຄຸ້ມຄອງຫຼັກຊັບ ເປັນກຳມະການ;
5. ຜູ້ຕາງໜ້າຈາກສຳນັກງານປົກປ້ອງເງິນຝາກ ເປັນກຳມະການ.

ນາຍົກລັດຖະມົນຕີ ອາດແຕ່ງຕັ້ງຄະນະກຳມະການສະຖຽນລະພາບຂອງລະບົບການເງິນເຂົ້າຕື່ມ ຕາມແຕ່ລະກໍລະນີວິກິດການຂອງລະບົບການເງິນທີ່ເກີດຂຶ້ນ.

**ມາດຕາ 19 ສິດ ແລະ ໜ້າທີ່ ຂອງຄະນະກຳມະການສະຖຽນລະພາບຂອງລະບົບການເງິນ**

ຄະນະກຳມະການສະຖຽນລະພາບຂອງລະບົບການເງິນ ມີ ສິດ ແລະ ໜ້າທີ່ ດັ່ງນີ້:

1. ໃຫ້ຄຳແນະນຳກ່ຽວກັບການສ້າງນະໂຍບາຍຊຸກຍູ້ ແລະ ສ້າງຄວາມເຂັ້ມແຂງໃຫ້ແກ່ລະບົບການເງິນ;
2. ຄົ້ນຄວ້າສ້າງລະບຽບການ ກ່ຽວກັບການຄຸ້ມຄອງບໍລິຫານວຽກງານຂອງຕົນ;
3. ໃຫ້ຄຳແນະນຳ, ປະກອບຄຳເຫັນ ແລະ ຊີ້ນຳ ກ່ຽວກັບວຽກງານສະກັດກັ້ນ ແລະ ແກ້ໄຂ ວິກິດການຂອງລະບົບການເງິນ ໃຫ້ແກ່ຂະແໜງການຄຸ້ມຄອງ;
4. ຕິດຕາມ ກວດກາ ການຈັດຕັ້ງປະຕິບັດ ວຽກງານສະກັດກັ້ນ ແລະ ແກ້ໄຂ ວິກິດການຂອງລະບົບການເງິນ ຂອງຂະແໜງການຄຸ້ມຄອງ;
5. ໄດ້ຮັບການລາຍງານສະພາບລະບົບການເງິນ ແລະ ຮຽກເອົາຂໍ້ມູນຈາກຂະແໜງການຄຸ້ມຄອງ;
6. ພິຈາລະນາຜົນການວິເຄາະຂໍ້ມູນຂອງຂະແໜງການຄຸ້ມຄອງ ກ່ຽວກັບຫົວໜ່ວຍໃນລະບົບການເງິນ ທີ່ອາດກໍ່ໃຫ້ເກີດວິກິດ ແລະ ໄດ້ຮັບຜົນກະທົບຈາກວິກິດການຂອງລະບົບການເງິນ;
7. ໃຫ້ຄຳແນະນຳ ແລະ ປະເມີນ ກ່ຽວກັບການນຳໃຊ້ມາດຕະການ ແກ້ໄຂວິກິດການຂອງລະບົບການເງິນ ແກ່ຂະແໜງການຄຸ້ມຄອງ;
8. ຊີ້ນຳ ການຈັດຈຳລອງການເກີດວິກິດການຂອງລະບົບການເງິນ ແລະ ການທົບທວນຜົນຂອງການຈຳລອງ;
9. ສະເໜີນາຍົກລັດຖະມົນຕີ ພິຈາລະນາຮັບຮອງ ວິກິດການ ແລະ ສະພາວະປົກກະຕິ ຂອງລະບົບການເງິນ;
10. ກຳນົດກົນໄກການຮ່ວມມື ແລະ ການປະສານງານ ພາຍໃນຄະນະກຳມະການສະຖຽນລະພາບຂອງລະບົບການເງິນ ໃນໄລຍະການແກ້ໄຂວິກິດການລະບົບການເງິນ;
11. ຄົ້ນຄວ້າແຫຼ່ງທຶນ ສຳລັບການແກ້ໄຂວິກິດການຂອງລະບົບການເງິນ;
12. ແຕ່ງຕັ້ງກອງເລຂາຊ່ວຍວຽກຂອງຕົນ ຕາມການສະເໜີຂອງຜູ້ວ່າການທະນາຄານແຫ່ງ ສປປ ລາວ;
13. ພິຈາລະນາການວ່າຈ້າງຜູ້ຊ່ຽວຊານ;
14. ປະສານສົມທົບກັບຂະແໜງການຄຸ້ມຄອງ ແລະ ພາກສ່ວນອື່ນທີ່ກ່ຽວຂ້ອງ ໃນການຕິດຕາມກວດກາ ວຽກງານສະກັດກັ້ນ ແລະ ແກ້ໄຂ ວິກິດການຂອງລະບົບການເງິນ;
15. ຮ່ວມມືກັບຕ່າງປະເທດ, ພາກພື້ນ ແລະ ສາກົນ ກ່ຽວກັບວຽກງານສະກັດກັ້ນ ແລະ ແກ້ໄຂ ວິກິດການຂອງລະບົບການເງິນ;
16. ສະຫຼຸບ ແລະ ລາຍງານການເຄື່ອນໄຫວວຽກງານຂອງຕົນ ໃຫ້ນາຍົກລັດຖະມົນຕີ ຢ່າງເປັນປົກກະຕິ;
17. ນຳໃຊ້ສິດ ແລະ ປະຕິບັດໜ້າທີ່ອື່ນ ຕາມກົດໝາຍ ແລະ ລະບຽບການ.

**ມາດຕາ 20 ກອງເລຂາຊ່ວຍວຽກ**

ກອງເລຂາຊ່ວຍວຽກຄະນະກຳມະການສະຖຽນລະພາບຂອງລະບົບການເງິນ ມີພາລະບົດບາດເປັນເສນາທິການໃຫ້ແກ່ຄະນະກຳມະການສະຖຽນລະພາບຂອງລະບົບການເງິນ ໃນການເຄື່ອນໄຫວວຽກງານສະກັດກັ້ນ ແລະ ແກ້ໄຂ ວິກິດການຂອງລະບົບການເງິນ ຊຶ່ງຖືກແຕ່ງຕັ້ງໂດຍຄະນະກຳມະການສະຖຽນລະພາບຂອງລະບົບການເງິນ ປະກອບດ້ວຍ ຫົວໜ້າ, ຮອງຫົວໜ້າ ແລະ ກຳມະການຈຳນວນໜຶ່ງ ທີ່ມາຈາກທະນາຄານແຫ່ງ ສປປ ລາວ, ກະຊວງການເງິນ, ສຳນັກງານຄະນະກຳມະການຄຸ້ມຄອງຫຼັກຊັບ, ສຳນັກງານປົກປ້ອງເງິນຝາກ ແລະ ພາກສ່ວນອື່ນທີ່ກ່ຽວຂ້ອງ.

**ມາດຕາ 21 ສິດ ແລະ ໜ້າທີ່ ຂອງກອງເລຂາຊ່ວຍວຽກ**

ກອງເລຂາຊ່ວຍວຽກຄະນະກຳມະການສະຖຽນລະພາບຂອງລະບົບການເງິນ ມີ ສິດ ແລະ ໜ້າທີ່ ດັ່ງນີ້:

1. ຊ່ວຍວຽກຄະນະກຳມະການສະຖຽນລະພາບຂອງລະບົບການເງິນ ໃນການປະຕິບັດໜ້າທີ່ ຮອບດ້ານຕາມທີ່ໄດ້ກຳນົດໄວ້ໃນມາດຕາ 19 ຂອງດຳລັດສະບັບນີ້;
2. ກະກຽມກອງປະຊຸມຄະນະກຳມະການສະຖຽນລະພາບຂອງລະບົບການເງິນ;
3. ສັງລວມ, ແລກປ່ຽນຂໍ້ມູນ ຂ່າວສານ ກ່ຽວກັບຖານະການເງິນຂອງຫົວໜ່ວຍໃນລະບົບການເງິນ;
4. ວິເຄາະຂໍ້ມູນ ຂ່າວສານ ແລະ ຜົນກະທົບ ຂອງວິກິດການຂອງລະບົບການເງິນ;
5. ຈັດຈຳລອງການເກີດວິກິດການຂອງລະບົບການເງິນ ພ້ອມທັງທົບທວນຜົນຂອງການຈຳລອງ;
6. ຄຸ້ມຄອງ ແລະ ເກັບຮັກສາຂໍ້ມູນ ທີ່ກ່ຽວຂ້ອງກັບວຽກງານສະກັດກັ້ນ ແລະ ແກ້ໄຂ ວິກິດການຂອງ ລະບົບການເງິນ;
7. ສະເໜີມາດຕະການແກ້ໄຂບັນຫາກ່ຽວກັບວິກິດການຂອງລະບົບການເງິນ ແລະ ບັນຫາອື່ນທີ່ມີ ຄວາມຈຳເປັນ ກ່ຽວກັບຄວາມໝັ້ນຄົງຂອງລະບົບການເງິນ ຕໍ່ຄະນະກຳມະການສະຖຽນລະພາບຂອງລະບົບ ການເງິນ;
8. ປະສານສົມທົບກັບຂະແໜງການຄຸ້ມຄອງ ແລະ ພາກສ່ວນອື່ນທີ່ກ່ຽວຂ້ອງ ໃນການເຄື່ອນໄຫວ ວຽກງານສະກັດກັ້ນ ແລະ ແກ້ໄຂ ວິກິດການຂອງລະບົບການເງິນ;
9. ສະຫຼຸບ ແລະ ລາຍງານການເຄື່ອນໄຫວວຽກງານຂອງຕົນ ໃຫ້ຄະນະກຳມະການສະຖຽນລະພາບ ຂອງລະບົບການເງິນ ຢ່າງເປັນປົກກະຕິ;
10. ນຳໃຊ້ສິດ ແລະ ປະຕິບັດໜ້າທີ່ອື່ນ ຕາມກົດໝາຍ ແລະ ລະບຽບການ.

**ມາດຕາ 22 ກອງປະຊຸມຄະນະກຳມະການສະຖຽນລະພາບຂອງລະບົບການເງິນ**

ຄະນະກຳມະການສະຖຽນລະພາບຂອງລະບົບການເງິນ ເຄື່ອນໄຫວວຽກງານຕາມລະບອບປະຊຸມ. ກອງປະຊຸມຄະນະກຳມະການສະຖຽນລະພາບຂອງລະບົບການເງິນ ປະກອບດ້ວຍ ກອງປະຊຸມສາມັນ ແລະ ວິສາມັນ.

ກອງປະຊຸມສາມັນ ຈັດຂຶ້ນ ຢ່າງໜ້ອຍ ໜຶ່ງຄັ້ງ ຕໍ່ປີ ຕາມການຮຽກໂຮມຂອງປະທານ. ວາລະກອງ ປະຊຸມ ຕ້ອງແຈ້ງໃຫ້ສະມາຊິກຄະນະກຳມະການສະຖຽນລະພາບຂອງລະບົບການເງິນລ່ວງໜ້າ ເປັນລາຍລັກ ອັກສອນ ຢ່າງໜ້ອຍ ຫ້າວັນ ກ່ອນວັນເປີດກອງປະຊຸມ.

ໃນກໍລະນີຈຳເປັນ ແລະ ຮີບດ່ວນ ກໍສາມາດຈັດກອງປະຊຸມວິສາມັນເວລາໃດກໍໄດ້ ຕາມການຮຽກ ໂຮມຂອງປະທານ ຫຼື ຕາມການສະເໜີຂອງສະມາຊິກຄະນະກຳມະການດັ່ງກ່າວ.

ກອງປະຊຸມຄະນະກຳມະການສະຖຽນລະພາບຂອງລະບົບການເງິນ ຈະເປີດຂຶ້ນໄດ້ ກໍຕໍ່ເມື່ອມີ ສະມາຊິກເຂົ້າຮ່ວມ ຫຼາຍກວ່າເຄິ່ງໜຶ່ງ ຂອງຈຳນວນສະມາຊິກທັງໝົດ.

ກອງປະຊຸມຄະນະກຳມະການສະຖຽນລະພາບຂອງລະບົບການເງິນ ຕົກລົງບັນຫາດ້ວຍການອອກເປັນ ມະຕິ ໂດຍຖືເອົາສຽງສ່ວນຫຼາຍຂອງສະມາຊິກທີ່ເຂົ້າຮ່ວມກອງປະຊຸມ. ໃນກໍລະນີຫາກມີສຽງເທົ່າກັນ ສຽງ ຂອງປະທານເປັນອັນຕັດສິນ.

## ໝວດທີ 6

### ຂໍ້ຫ້າມ

#### ມາດຕາ 23 ຂໍ້ຫ້າມສໍາລັບຫົວໜ່ວຍໃນລະບົບການເງິນ

ຫ້າມຫົວໜ່ວຍໃນລະບົບການເງິນ ລວມທັງຜູ້ຖືຮຸ້ນ, ຜູ້ບໍລິຫານ ແລະ ພະນັກງານ ມີພິດຕິກຳ ດັ່ງນີ້:

1. ແຊກແຊງ ແລະ ຂັດຂວາງ ການປະຕິບັດວຽກງານ ຂອງພະນັກງານ ແລະ ເຈົ້າໜ້າທີ່ ທີ່ກ່ຽວຂ້ອງ;
2. ນາບຊຸ່, ທໍາຮ້າຍ ພະນັກງານ ແລະ ເຈົ້າໜ້າທີ່ ທີ່ກ່ຽວຂ້ອງ;
3. ເປັນສີ່ກາງ, ໃຫ້ສິນບິນ ແກ່ພະນັກງານ ແລະ ເຈົ້າໜ້າທີ່ ທີ່ກ່ຽວຂ້ອງ;
4. ປົກປິດ, ເຊື່ອງອໍາ, ທໍາລາຍ ເອກະສານ ທີ່ກ່ຽວຂ້ອງກັບວຽກງານສະກັດກັ້ນ ແລະ ແກ້ໄຂ ວິກິດການຂອງລະບົບການເງິນ;
5. ເມີນເສີຍ ຫຼື ປະຕິເສດການໃຫ້ການຮ່ວມມື ແກ່ພະນັກງານ ແລະ ເຈົ້າໜ້າທີ່ ທີ່ກ່ຽວຂ້ອງ;
6. ມີພິດຕິກຳອື່ນ ທີ່ເປັນການລະເມີດກົດໝາຍ.

#### ມາດຕາ 24 ຂໍ້ຫ້າມ ສໍາລັບພະນັກງານ-ລັດຖະກອນ ແລະ ເຈົ້າໜ້າທີ່ ທີ່ກ່ຽວຂ້ອງ

ຫ້າມ ພະນັກງານ-ລັດຖະກອນ ແລະ ເຈົ້າໜ້າທີ່ ທີ່ກ່ຽວຂ້ອງ ມີພິດຕິກຳດັ່ງນີ້:

1. ສວຍໃຊ້ສິດ, ໜ້າທີ່ ແລະ ຕໍາແໜ່ງ, ໃຊ້ຄວາມຮຸນແຮງ, ບັງຄັບ ນາບຊຸ່ ເພື່ອຫາຜົນປະໂຫຍດແກ່ຕົນ, ຄອບຄົວ, ຍາດພີ່ນ້ອງ ແລະ ພັກພວກຂອງຕົນ;
2. ເປີດເຜີຍຂໍ້ມູນທີ່ເປັນຄວາມລັບ ຕໍ່ບຸກຄົນ, ນິຕິບຸກຄົນ ຫຼື ການຈັດຕັ້ງ ທີ່ບໍ່ມີສ່ວນກ່ຽວຂ້ອງ;
3. ສົມຮູ້ຮ່ວມຄິດ, ຂໍເອົາ, ທວງເອົາ ຫຼື ຮັບສິນບິນ;
4. ເມີນເສີຍຕໍ່ໜ້າທີ່ຮັບຜິດຊອບຂອງຕົນ;
5. ມີພິດຕິກຳອື່ນ ທີ່ເປັນການລະເມີດກົດໝາຍ.

## ໝວດທີ 7

### ການຄຸ້ມຄອງ ແລະ ກວດກາ

#### ມາດຕາ 25 ອົງການຄຸ້ມຄອງ ແລະ ກວດກາ

ທະນາຄານແຫ່ງ ສປປ ລາວ, ກະຊວງການເງິນ ແລະ ຄະນະກຳມະການຄຸ້ມຄອງຫຼັກຊັບ ເປັນຜູ້ຄຸ້ມຄອງ ແລະ ກວດກາ ວຽກງານສະກັດກັ້ນ ແລະ ແກ້ໄຂ ວິກິດການຂອງລະບົບການເງິນ ໂດຍກົງ ແລະ ເປັນເຈົ້າການປະສານສົມທົບກັບ ກະຊວງ, ອົງການ, ອົງການປົກຄອງທ້ອງຖິ່ນ ແລະ ພາກສ່ວນອື່ນ ທີ່ກ່ຽວຂ້ອງ.

#### ມາດຕາ 26 ສິດ ແລະ ໜ້າທີ່ ຂອງອົງການຄຸ້ມຄອງ

ທະນາຄານແຫ່ງ ສປປ ລາວ, ກະຊວງການເງິນ ແລະ ຄະນະກຳມະການຄຸ້ມຄອງຫຼັກຊັບ ມີ ສິດ ແລະ ໜ້າທີ່ ດັ່ງນີ້:

1. ຄົ້ນຄວ້າສ້າງນິຕິກຳ ເພື່ອຄຸ້ມຄອງວຽກງານສະກັດກັ້ນ ແລະ ແກ້ໄຂ ວິກິດການຂອງລະບົບການເງິນ ທີ່ກ່ຽວຂ້ອງກັບວຽກງານຂອງຕົນ;

2. ໂຄສະນາເຜີຍແຜ່ນິຕິກຳ ກ່ຽວກັບວຽກງານສະກັດກັ້ນ ແລະ ແກ້ໄຂ ວິກິດການຂອງລະບົບການເງິນ;
3. ຕິດຕາມ ກວດກາ ການເຄື່ອນໄຫວ ຫຼື ດຳເນີນທຸລະກິດ ຂອງຫົວໜ່ວຍໃນລະບົບການເງິນ ທີ່ຢູ່ພາຍໃຕ້ການຄຸ້ມຄອງຂອງຕົນ ຕາມກົດໝາຍ ແລະ ລະບຽບການ ທີ່ກ່ຽວຂ້ອງ;
4. ແລກປ່ຽນ ຂໍ້ມູນ ຂ່າວສານ ກັບຂະແໜງການຄຸ້ມຄອງ;
5. ລາຍງານ ຂໍ້ມູນ ຂ່າວສານ ກ່ຽວກັບວິກິດການຂອງລະບົບການເງິນ ໃຫ້ແກ່ຄະນະກຳມະການສະຖຽນລະພາບຂອງລະບົບການເງິນ ຢ່າງເປັນປົກກະຕິ;
6. ນຳໃຊ້ມາດຕະການແຕ່ຫົວທີ ຕໍ່ຫົວໜ່ວຍໃນລະບົບການເງິນ ທີ່ຕົກຢູ່ໃນສະພາວະວິກິດ ຕາມກົດໝາຍ ແລະ ລະບຽບການ ທີ່ກ່ຽວຂ້ອງ;
7. ຄົ້ນຄວ້າ ແລະ ກຳນົດ ຫົວໜ່ວຍໃນລະບົບການເງິນ ທີ່ມີຄວາມສ່ຽງຈະກໍ່ໃຫ້ເກີດວິກິດການຂອງລະບົບການເງິນ ເພື່ອສະເໜີຄະນະກຳມະການສະຖຽນລະພາບຂອງລະບົບການເງິນ ພິຈາລະນາ;
8. ຄວບຄຸມ ແລະ ນຳໃຊ້ມາດຕະການແກ້ໄຂຕໍ່ຫົວໜ່ວຍໃນລະບົບການເງິນ ທີ່ຕົກຢູ່ໃນສະພາວະວິກິດ;
9. ລາຍງານຜົນການນຳໃຊ້ມາດຕະການແກ້ໄຂຕໍ່ຫົວໜ່ວຍໃນລະບົບການເງິນ ທີ່ຕົກຢູ່ໃນສະພາວະວິກິດ ໃຫ້ຄະນະກຳມະການສະຖຽນລະພາບຂອງລະບົບການເງິນ ຢ່າງເປັນປະຈຳ;
10. ປະສານສົມທົບກັບຂະແໜງການຄຸ້ມຄອງ ແລະ ພາກສ່ວນອື່ນ ທີ່ກ່ຽວຂ້ອງ ໃນການຈັດຕັ້ງປະຕິບັດວຽກງານສະກັດກັ້ນ ແລະ ແກ້ໄຂ ວິກິດການຂອງລະບົບການເງິນ;
11. ສະຫຼຸບ ແລະ ລາຍງານ ການເຄື່ອນໄຫວວຽກງານສະກັດກັ້ນ ແລະ ແກ້ໄຂ ວິກິດການຂອງລະບົບການເງິນ ໃຫ້ຄະນະກຳມະການສະຖຽນລະພາບຂອງລະບົບການເງິນ ຢ່າງເປັນປົກກະຕິ;
12. ນຳໃຊ້ສິດ ແລະ ປະຕິບັດໜ້າທີ່ອື່ນ ຕາມກົດໝາຍ ແລະ ລະບຽບການ.

**ມາດຕາ 27 ສິດ ແລະ ໜ້າທີ່ ຂອງ ກະຊວງ, ອົງການ, ອົງການປົກຄອງທ້ອງຖິ່ນ ແລະ ພາກສ່ວນອື່ນ ທີ່ກ່ຽວຂ້ອງ**  
 ໃນການຄຸ້ມຄອງ ແລະ ກວດກາ ວຽກງານສະກັດກັ້ນ ແລະ ແກ້ໄຂ ວິກິດການຂອງລະບົບການເງິນ ກະຊວງ, ອົງການ, ອົງການປົກຄອງທ້ອງຖິ່ນ ແລະ ພາກສ່ວນອື່ນ ທີ່ກ່ຽວຂ້ອງ ມີ ສິດ ແລະ ໜ້າທີ່ ໃຫ້ການຮ່ວມມື ແລະ ປະສານສົມທົບກັບອົງການຄຸ້ມຄອງ ແລະ ກວດກາ ວຽກງານສະກັດກັ້ນ ແລະ ແກ້ໄຂ ວິກິດການຂອງລະບົບການເງິນ ຕາມພາລະບົດບາດ ແລະ ຄວາມຮັບຜິດຊອບ ຂອງຕົນ.

**ມາດຕາ 28 ເນື້ອໃນການກວດກາ**

- ການກວດກາວຽກງານສະກັດກັ້ນ ແລະ ແກ້ໄຂ ວິກິດການຂອງລະບົບການເງິນ ມີເນື້ອໃນດັ່ງນີ້:
1. ການປະຕິບັດ ກົດໝາຍ ແລະ ລະບຽບການ ກ່ຽວກັບວຽກງານສະກັດກັ້ນ ແລະ ແກ້ໄຂ ວິກິດການຂອງລະບົບການເງິນ;
  2. ການຈັດຕັ້ງປະຕິບັດ ວຽກງານສະກັດກັ້ນ ແລະ ແກ້ໄຂ ວິກິດການຂອງລະບົບການເງິນ;
  3. ເນື້ອໃນອື່ນ ທີ່ເຫັນວ່າມີຄວາມຈຳເປັນ.

**ມາດຕາ 29 ຮູບການການກວດກາ**

- ການກວດກາວຽກງານສະກັດກັ້ນ ແລະ ແກ້ໄຂ ວິກິດການຂອງລະບົບການເງິນ ມີຮູບການ ດັ່ງນີ້:
1. ການກວດກາປົກກະຕິ ຊຶ່ງແມ່ນການກວດກາທີ່ດຳເນີນຕາມແຜນການ ຢ່າງເປັນປະຈຳ ແລະ ມີກຳນົດເວລາທີ່ແນ່ນອນ;

2. ການກວດກາໂດຍມີການແຈ້ງໃຫ້ຮູ້ລ່ວງໜ້າ ຊຶ່ງແມ່ນການກວດການອກແຜນການ ເມື່ອເຫັນວ່າ ມີຄວາມຈຳເປັນ ໂດຍແຈ້ງໃຫ້ເປົ້າໝາຍຖືກກວດກາຮູ້ກ່ອນລ່ວງໜ້າ;

3. ການກວດກາແບບກະທັນຫັນ ຊຶ່ງແມ່ນການກວດກາແບບຮີບດ່ວນ ໂດຍບໍ່ໄດ້ແຈ້ງໃຫ້ເປົ້າໝາຍ ຖືກກວດກາຮູ້ກ່ອນລ່ວງໜ້າ.

ໃນການດຳເນີນການກວດກາວຽກງານສະກັດກັ້ນ ແລະ ແກ້ໄຂ ວິກິດການຂອງລະບົບການເງິນນັ້ນ ໃຫ້ປະຕິບັດຕາມກົດໝາຍຢ່າງເຂັ້ມງວດ.

## ໝວດທີ 8

### ນະໂຍບາຍຕໍ່ຜູ້ມີຜົນງານ ແລະ ມາດຕະການຕໍ່ຜູ້ລະເມີດ

#### ມາດຕາ 30 ນະໂຍບາຍຕໍ່ຜູ້ມີຜົນງານ

ບຸກຄົນ, ນິຕິບຸກຄົນ ຫຼື ການຈັດຕັ້ງ ທີ່ມີຜົນງານດີເດັ່ນໃນການຈັດຕັ້ງປະຕິບັດດຳລັດສະບັບນີ້ ຈະໄດ້ ຮັບການຍ້ອງຍໍ ແລະ ນະໂຍບາຍອື່ນ ຕາມລະບຽບການ.

#### ມາດຕາ 31 ມາດຕະການຕໍ່ຜູ້ລະເມີດ

ບຸກຄົນ, ນິຕິບຸກຄົນ ຫຼື ການຈັດຕັ້ງ ທີ່ລະເມີດດຳລັດສະບັບນີ້ ຈະຖືກສຶກສາອົບຮົມ, ກ່າວເຕືອນ, ລົງວິໄນ, ປັບໃໝ, ໃຊ້ແທນຄ່າເສຍຫາຍທາງແພ່ງ ຫຼື ລົງໂທດທາງອາຍາ ຕາມກົດໝາຍ.

## ໝວດທີ 9

### ບົດບັນຍັດສຸດທ້າຍ

#### ມາດຕາ 32 ການຈັດຕັ້ງປະຕິບັດ

ທະນາຄານແຫ່ງ ສປປ ລາວ, ກະຊວງການເງິນ ແລະ ຄະນະກຳມະການຄຸ້ມຄອງຫຼັກຊັບ ເປັນເຈົ້າການ ໃນການຈັດຕັ້ງປະຕິບັດດຳລັດສະບັບນີ້.

ກະຊວງ, ອົງການ, ອົງການປົກຄອງທ້ອງຖິ່ນ ແລະ ພາກສ່ວນອື່ນ ທີ່ກ່ຽວຂ້ອງ ຈົ່ງຮັບຮູ້ ແລະ ປະຕິບັດ ຕາມດຳລັດສະບັບນີ້ ຢ່າງເຂັ້ມງວດ.

#### ມາດຕາ 33 ຜົນສັກສິດ

ດຳລັດສະບັບນີ້ ມີຜົນສັກສິດ ນັບແຕ່ວັນທີ 27 ກຸມພາ 2026 ເປັນຕົ້ນໄປ.

ຕາງໜ້າ ລັດຖະບານແຫ່ງ ສປປ ລາວ  
ນາຍົກລັດຖະມົນຕີ

